

भारतीय जनता पार्टी

(केन्द्रीय कार्यालय)

11, अशोक रोड, नई दिल्ली – 110001

फोन नं. : 23005700; फैक्स : 23005787

नई दिल्ली : 2 मार्च, 2009

प्रेस विज्ञप्ति

भाजपा व्यापार प्रकोष्ठ की राष्ट्रीय कार्यकारिणी और राष्ट्रीय व्यापारी प्रतिनिधि सम्मेलन में भाजपा के प्रधानमंत्री पद के प्रत्याशी श्री लालकृष्ण आडवाणी का सम्बोधन

भाजपा के प्रधानमंत्री पद के प्रत्याशी श्री लालकृष्ण आडवाणी ने स्पष्ट किया कि हम खुदरा क्षेत्र में प्रत्यक्ष विदेशी निवेश का विरोध करते हैं। और एन.डी.ए. की सरकार बनने पर व्यापारियों को सुरक्षा के साथ-साथ सरकारी संस्थानों से पूरा सहयोग दिलाया जाएगा।

श्री आडवाणी ने भाजपा व्यापार प्रकोष्ठ की राष्ट्रीय कार्यकारिणी और राष्ट्रीय व्यापारी प्रतिनिधि सम्मेलन को सम्बोधित करते हुए व्यापारियों से आह्वान किया कि पिछले पांच वर्ष की यू.पी.ए. सरकार की विफलता तथा आम आदमी के साथ हुए विश्वासघात को वे गांव-गांव, घर-घर तक पहुंचाएं। श्री आडवाणी ने बताया कि पांच वर्षों में कुछ लोग अरबपति-खरबपति बन गए मगर गरीबी से नीचे रहने वालों की संख्या भी बढ़ गई है। उन्होंने एक सरकारी संस्था के हवाले से बताया कि पांच वर्ष पूर्व 13.5 करोड़ लोग गरीबी की रेखा से नीचे थे जो अब हम 18.5 करोड़ हो गए हैं। व्यापारी प्रकोष्ठ के लगभग 22 प्रदेशों के अध्यक्षों सहित पदाधिकारियों के सम्मुख उन्होंने आश्वासन दिया कि उनके मांग-पत्र को 'शासन का एजेंडा' बनाने वाली समिति को सौंप दिया जाएगा।

श्री आडवाणी ने कहा कि विनिर्माण क्षेत्र, अनौपचारिक क्षेत्रों में मंदी का असर पड़ने से रोजगार के अवसरों पर भी असर पड़ रहा है। छोटे व्यापारियों वाले क्षेत्र में लगभग 4 करोड़ लोग लगे हैं। उन्हें सरकारी संस्थानों से पर्याप्त सहायता नहीं मिलती। उन्होंने बताया कि मंहगाई जितनी तकलीफ देती है उससे ज्यादा तकलीफ असुरक्षा देती है और वर्तमान सरकार लोगों के जीवन की सुरक्षा नहीं दे सकी और उस पर आजीविका की असुरक्षा ने स्थिति को और गंभीर बना दिया है।

श्री आडवाणी ने उल्लेख किया कि स्वर्गीय पं० दीनदयाल उपाध्यायजी कहा करते थे कि देश की उन्नति के दो सूत्र हैं : हर हाथ को काम, हर खेत को पानी। वे कहते थे जो सरकार इन तीन चीजों – रोजगार, किसान और पानी – की चिन्ता करेगी वही देश की तरक्की करेगी। आडवाणीजी ने कहा कि भाजपा इसी लक्ष्य को लेकर आगे बढ़ रही है।

आडवाणीजी ने स्मरण दिलाया कि जनसंघ के समय से ही उसे मध्यम वर्ग और छोटे व्यापारियों की पार्टी कहा जाता था जो दर्शाता है कि प्रारंभ से ही जनसंघ आम आदमी की पार्टी रही है और जब हमने केन्द्र में 6 वर्ष तक सरकार चलाई तब हमने वाजपेयीजी के नेतृत्व में ऐसी सरकार चलाई जिसमें आम आदमी के मन में आत्मविश्वास बना और उसकी तरक्की हुई। आज भी हमारी राज्य सरकारें-गुजरात, मध्य प्रदेश, छत्तीसगढ़ बिहार, उड़ीसा सुशासन के माध्यम से आम आदमी की स्थिति सुधारने में लगी हैं।

श्री आडवाणी ने कहा कि भाजपा की सबसे बड़ी ताकत है कि हम 'जो कहते हैं, वो करते हैं।' हमने तीन नए प्रदेशों-झारखंड, उत्तराखंड और छत्तीसगढ़ की स्थापना का वादा किया और उसे पूरा किया।

उन्होंने कहा कि प्रधानमंत्री कौन बने यह महत्वपूर्ण नहीं है बल्कि महत्वपूर्ण यह है कि इस शताब्दी को भारत की शताब्दी कैसे बनाया जाए। श्री आडवाणी ने कहा भाजपा भारत को समृद्ध, शक्तिशाली और सुरक्षित बनाने का लक्ष्य लेकर चल रही है। उन्होंने दोहराया कि 'भाजपा जीतेगा, भारत जीतेगा।

श्री आडवाणी ने व्यापारियों के सफल सम्मेलन के लिए व्यापारी प्रकोष्ठ के अध्यक्ष श्री श्याम बिहारी मित्र सहित उनके सहयोगियों को धन्यवाद दिया।
